

د فقهی قواعدو او اسلامي اقتصادي اصولو له نظره د افغانستان د طبیعي زیرمو اداره

پوهنوال دکټور خواجه محمد عصامي

د اسلامي ثقافت ډیپارټمنټ، د شرعياتو پوهنځی، کابل پوهنتون، کابل، افغانستان

برېښلیک: khuwajahmuhammad@gmail.com

چکیده

د دې څېړنې هدف د اسلامي اصولو پربنسټ د طبیعي زېرمو د ساتنې او پراختیا لپاره ستراتیژي جوړول دي. د څېړنې په پایله کې څرگنده شوه، چې شریعت د طبیعي زېرمو د عادلانه وېش، ساتنې او د اسراف مخنیوي لپاره ځانگړې لارې چارې لري. د اسلامي فقهې د اصولو پر بنسټ، د طبیعي سرچینو ساتنه باید د ټولنې په ګټه وي او د اسلامي تمویل سیستم لکه مضاربت، مشارکت او وقف د دې اهدافو د ترلاسه کولو لپاره ګټور دي، د چاپېریال ساتنې لپاره باید د ټکنالوژۍ کارول پراخه شي او د دولت د مسوولیت پاملرنه دې ته واړول شي، چې د طبیعي زېرمو ساتنه د شریعت مطابق قانوني او عملي کړي. په څېړنه کې د طبیعي زېرمو د ښه مدیریت لپاره له توصیفي، مقایسوي، تحلیلي تګلارو څخه استفاده شوې ده. د دې څېړنې وړاندیزونه د شریعت د اصولو سره سم د قوانینو جوړول، د وقف او زکات سیستم د مسوولانه مدیریت لپاره پراخول او د نړۍ والې همکارۍ لپاره یو ګډ اسلامي فقهې بنسټ رامنځ ته، چې پر بنسټ یې د طبیعي زېرمو مسوولانه مدیریت ته لاره هواره شي.

واژگان کلیدی: افغانستان؛ شریعت؛ زیرمې؛ طبیعي؛ مسوولانه؛ مدیریت

Management of Natural Resources in Afghanistan from the Perspective of Fiqh Principles and Islamic Economic Fundamental

Khuwajah Muhammad Esumi

Department of Islamic Culture, Faculty of Sharia, Kabul University, Kabul, Afghanistan

Email: khuwajahmuhammad@gmail.com

Abstract

The methodology of this research adopts a qualitative approach, combining both doctrinal and empirical analysis. Initially, a comprehensive review of Islamic jurisprudence (fiqh) related to natural resources is conducted, focusing on classical and contemporary interpretations of Sharia principles concerning ownership, conservation, and distribution. Relevant Islamic legal texts, including the Qur'an, Hadith, and scholarly works from various Islamic schools of thought, are analyzed to identify the guidelines governing resource management. Furthermore, the research explores case studies of Islamic finance applications such as Mudarabah, Musharakah, and waqf in managing natural resources. Empirical data is gathered through literature review, reports, and case studies on Afghanistan's resource management practices. Finally, a comparative analysis is carried out to assess how Islamic finance methods can be applied to Afghanistan's specific context, ensuring equitable distribution and sustainability of natural resources. The methodology provides a holistic view of both theoretical principles and practical solutions.

Keywords: Afghanistan Sharia; Natural; Management; Responsible; Resources

ارجاع: عصامي، خ. م. (۱۴۰۳). د فقهی قواعدو او اسلامي اقتصادي اصولو له نظره د افغانستان د طبیعي زیرمو اداره. د

کابل پوهنتون د ټولنیزو علومو علمي-څېړنیزه مجله، ۷(۴): ۷۷-۹۴. <https://doi.org/10.62810/jss.v7i4.176>

سرینه

د اسلامي شريعت له نظره د افغانستان د طبيعي زېرمو مدیریت یو بنسټیز او مهم بحث دی، چې نه یوازې د اقتصادي پراختیا لپاره حیاتي دی، بلکې د ټولنیز عدالت او شفافیت له پلوه هم ډېر اهمیت لري. په اسلامي ټولنه کې د طبيعي زېرمو سره چلند د شريعت د اصولو پر بنسټ باید ترسره شي؛ ځکه چې دا زېرمې د ټولنې مشترک ملکیت دي او د هغوی مدیریت د ټولو خلکو د گټو پر بنسټ باید وي. اسلام په دې باور دی چې د طبيعي زېرمو مدیریت باید په یو ډول ترسره شي، چې نه یوازې د اوسني نسل اړتیاوې پوره کړي، بلکې د راتلونکي نسل لپاره هم د دې سرچینو ساتنه وشي، په افغانستان کې د طبيعي زېرمو مدیریت د ډیری نړۍ والو او داخلي گواښونو سره مخ دی. افغانستان د خپلو طبيعي زېرمو لکه کانونو، گاز، تېلو او نورو سرچینو څخه ډېرې پانگونې او گټې اخیستنې ته اړتیا لري، خو د دې سرچینو د مسولانه مدیریت او تل پاتې کارونې لپاره اړینې پالیسۍ، قوانینو او سمې څارنې ته اړتیا ده. شريعت د هر ډول غیر عادلانه او بې پروا استفادې پر وړاندې خبرداری ورکوي؛ چې د طبيعي زېرمو د غیر مسولانه استخراج او مصرف مخه ونيسي. د اسلامي شريعت له نظره د طبيعي زېرمو مدیریت یوازې د اقتصادي گټې لپاره نه؛ بلکې د ټولنیز عدالت او برابرۍ لپاره هم ارزښت لري. اسلام د سرچینو د عادلانه وېش پر بنسټ ټینګار کوي او هڅه کوي چې د زېرمو د گټې اخیستنې حقونه د ټولنې ټولو قشرونو ته ورکړي؛ چې په دې سره د فقر او نابرابرۍ مخنیوی وشي، په دې توګه د افغانستان د طبيعي زېرمو مسولانه مدیریت د اسلامي شريعت اصولو سره سم د یو ښه او تل پاتې راتلونکي لپاره اړین بحث دی. باید د زېرمو د کارولو پر مهال د شريعت د لارښوونو په پام کې نیولو سره د ټولو اقتصادي، ټولنیزو او سیاسي اړخونو په هکله فکر وشي، د دې هدف لپاره د حکومت، چارواکي، علما د اسلامي شريعت له نظره، مخور او د ټولنې هر غړی باید ګډه همکاري وکړي؛ څو د افغانستان له طبيعي زېرمو څخه په سمه او مسولانه توګه پورته شي. د دې ترڅنګ د راتلونکي نسلونو لپاره هم د دې سرچینو ساتنه وشي.

په همدې لړ کې، د اسلامي شريعت له نظره د افغانستان د طبيعي زېرمو مسولانه مدیریت د یوې جدي ستونزې په توګه مطرح دی. افغانستان که څه هم د طبيعي زېرمو پراخه سرچینې لري، خو د دې سرچینو د عادلانه وېش، ساتنې او استفادې لپاره د شريعت او قوانینو مطابق مشخص او اغېزمن میکانیزمونه نه شته. د غیر مسولانه استخراج، فساد او نابرابر وېش له امله د دې سرچینو پایداره مدیریت ته جدي گواښونه متوجه دي، په دې توګه د اسلامي شريعت اصولو سره سم د طبيعي زېرمو د مدیریت په اړه د عملي او قانوني حل لارو په اړه څېړنه او تفصیل ته اړتیا ده.

دغه مسئله له علمي اړخه هم ځانګړې اهمیت لري. د اسلامي شریعت له نظره د افغانستان د طبیعي زېرمو مسوولانه مدیریت د ډېرو اړینو موضوعاتو څخه شمیرل کېږي. د نړۍ په کچه افغانستان د هغو هیوادونو له ډلې څخه دی، چې پراخه طبیعي زېرمې؛ لکه معدنونه، نفت، ګاز او د کرنې لپاره مناسبه ځمکه لري، که دغه سرچینې په سمه توګه مدیریت او ولګول شي، نه یوازې د هېواد اقتصادي ثبات، بلکې د خلکو ټولنیز پرمختګ هم ممکن دی. له بلې خوا د دې زېرمو څخه غیر مسوولانه ګټه اخیستنه او بې نظمې وېش د هېواد د شتمنیو ضایع کېدو او د فقر زیاتېدو سبب ګرځي. د دې موضوع د حل لپاره د اسلامي شریعت اصول د بنسټیزو لارښوونو په توګه مطرح کېږي. شریعت د سرچینو په مصرف کې د عدل، انصاف او تل پاتې مدیریت اصول وړاندې کوي، چې دا د اقتصاد د پراختیا لپاره بنسټیز ارزښت لري؛ په دې توګه د اسلامي شریعت اصولو سره سم د طبیعي زېرمو د مسوولانه مدیریت مسأله نه یوازې په فقهې ډول؛ بلکې په اقتصادي او ټولنیزو اړخونو کې هم د یوې جدي علمي څېړنې ته اړتیا لري. دا څېړنه کولی شي د افغانستان په شان هېوادونو کې د اقتصادي بحرانونو د حل لپاره اغېزمنې لارې چارې وړاندې کړي، ترڅو نه یوازې طبیعي زېرمو ته د مسوولانه مدیریت او انصاف اړخ ورکړل شي؛ بلکې د ټولنې د پرمختګ لپاره هم مناسبې تګلارې جوړې شي؛ ترڅو د افغانستان د خلکو ژوند ورسره هوسا او ارام شي او په خپل هېواد کې د عزت او شرافت ژوند ولري. د دې موخې لپاره، لاندې اصلي او فرعي پوښتنې مطرح کېږي:

اصلي پوښتنه

د اسلامي شریعت له نظره د افغانستان د طبیعي زېرمو مسوولانه مدیریت څه ډول باید ترسره شي، څو د دې سرچینو عادلانه وېش، ساتنه او تل پاتې ګټه اخیستنه یې ډاډمنه شي؟

فرعي پوښتنې

۱. د اسلامي شریعت په رڼا کې د طبیعي زېرمو د مدیریت لپاره کوم اصول او لارښوونې شته؟
۲. په افغانستان کې د طبیعي زېرمو غیر مسوولانه استخراج او بې نظمې وېش څه ډول د شریعت اصولو سره مخالف دی؟
۳. څنګه کولای شو، د اسلامي شریعت پر بنسټ د افغانستان د طبیعي زېرمو د مسوولانه مدیریت لپاره مناسب قانوني تګلارې او میکانیزمونه رامنځته کړو؟
۴. اسلامي شریعت د طبیعي زېرمو د مدیریت په برخه کې د فساد او ناسمې ګټې اخیستنې د مخنیوي لپاره کوم تدابیر وړاندیز کوي؟
۵. په اقتصاد او ټولنه کې د افغانستان د طبیعي زېرمو مسوولانه مدیریت څومره مثبت اغېز لري؟

۶. د افغانستان په سياسي او اقتصادي وضعیت کې د طبيعي زېرمو د مدیریت مسوولانه او شریعت سره سم د تگلارو عملي کولو گواښونه څه دي؟
په دې توگه، د څېړنې اصلي او فرعي موخې په لاندې ډول مطرح کېږي:

اصلي موخه

د اسلامي شریعت له نظره د افغانستان د طبيعي زېرمو مسوولانه مدیریت تحلیل او څېړل، خو د دې سرچینو د عادلانه وېش، ساتنې او تل پاتې گټې اخیستنې لپاره د شریعت پر بنسټ اغېزمنې لارې چارې او میکانیزمونه وړاندیز شي.

فرعي موخې

۱. د اسلامي شریعت اصولو ته په پام سره، د طبيعي زېرمو د مسوولانه مدیریت لپاره د اړونده لارښوونو او تدابیرو تشریح.
۲. د افغانستان په اوسني اقتصادي او سياسي شرایطو کې د طبيعي زېرمو د غیر مسوولانه مصرف او وېش اړوند ستونزې او ننگونو تحلیلول.
۳. د افغانستان د طبيعي زېرمو د مدیریت په برخه کې د اسلامي شریعت د اصولو سره سم د قانوني چوکاټونو او څارنې میکانیزمونو وړاندیز.
۴. د فساد او ناسمې گټې اخیستنې د مخنیوي لپاره د اسلامي شریعت تدابیر او کړنلارو څېړل.
۵. د افغانستان په طبيعي زېرمو کې د تل پاتې او مسوولانه مدیریت لپاره د شریعت د اصولو تطبیق او دې سره تړلي اقتصادي او ټولنیزو گټو تحلیلول.
۶. د اسلامي شریعت پر بنسټ د افغانستان په کچه د طبيعي زېرمو د مدیریت لپاره د اړینو ادارو، پالیسو او ستراتیژیو وړاندیزول.
۷. د شریعت مطابق د طبيعي زېرمو د ساتنې او استفادې اصولو څخه د افغانستان د عامو خلکو، حکومت او غیر دولتي سازمانونو د پوهې او درک لوړول.

د څېړنې کړنلاره

د دې څېړنې کړنلاره توصیفي، تحلیلي او تطبیقي ده، چې پکې د شریعت د نصوصو تحلیل، د افغانستان د طبيعي زېرمو د مدیریت سیستم تحلیل او د شریعت اصولو سره د دې سیستم د انطباق په اړه پراخه څېړنه ترسره کېږي. په دې توگه د شریعت د اصولو سره سم د سرچینو د مسوولانه مدیریت لپاره یو تطبیقي میکانیزم وړاندې کول.

د څېړنې فرضيې

اصلي فرضیه: د افغانستان د طبيعي زېرمو مسوولانه مدیریت د اسلامي شریعت له اصولو سره سم دی؛ چې وکولی شي د ټولنې د اقتصاد د پیاوړتیا او د سرچینو د همېشني کارونې لامل شي.

فرعي فرضيې

۱. د شریعت، نصوص، د طبيعي زېرمو د مصرف، ویش او ساتنې لپاره واضح اصول وړاندې کوي.
۲. د اسلامي شریعت په اصولو کې د افغانستان د طبيعي زېرمو مدیریت سیستم ځینې تشې لري، چې د مسوولانه مدیریت په لاره کې خنډ کوي.
۳. د اسلامي له شریعت اصولو سره سم د طبيعي زېرمو مدیریت د افغانستان لپاره د اقتصادي پرمختګ او ټولنیز ثبات لامل کېدای شي.
۴. د شرعي اصولو پلي کول د افغانستان د طبيعي زېرمو په مدیریت کې د فساد مخه نیسي او د عادلانه ویش لامل کېږي.

د څېړنې مخینه یا شالید

د سرچینو مدیریت او له هغو څخه مثبته او عام المنفعت ګټه اخیستل د هر حکومت مسوولیت دی. اسلامي حکومتونه باید هڅه وکړي او دغه سرچینې په داسې توګه مدیریت کړي، چې په ټولنه کې هېڅوک محروم او لاچارۍ پاتې نه شي. د دغې څېړنې اړوند لاندې لیکنو ته که پاملرنه وشي، چې د سرچینو د مدیریت په اړه له فقهي انده لیکل شوې دي؛ دا به روښانه شي، چې په افغانستان کې دا ډول مهمو څېړنو ته کومه ځانګړنې پاملرنه نه ده شوې؛ خو په عربي ژبه کې علماوو او د نظر خاوندانو پرې بحثونه او شننې کړې دي، چې لاندې درې څېړنې د طبيعي سرچینو د مسوولانه مدیریت په اړه معلومات وړاندې کوي او ددې په رڼا کې یې کولای شو، د شرعي اصولو پر بنسټ داسې میکانیزمونه او ستراتیژۍ وړاندې کړو؛ خو د افغانستان د طبعیو زېرمو او سرچینو مسوولانه مدیریت ته لاسرسی پیدا کړو.

۱. الإدارة الاقتصادية في الإسلام: مفاهيمها وأبعادها تأليف: د. عبد الله بن محمد بن سعد، الناشر، دار الإمامة للنشر د چاپ کال، ۲۰۰۵ م، دا کتاب د اسلامي اقتصاد بنسټونه او د سرچینو د مدیریت د اصولو په اړه د شریعت له مخې مفصل بحث وړاندې کوي. د کتاب په یوه برخه کې د طبيعي زېرمو مدیریت او د چاپیریال ساتنې اړوند اسلامي احکام تحلیل شوي دي، چې د سرچینو کارونه باید د عدل، انصاف او د شریعت د اصولو سره سم وي.

۲. الاقتصاد الإسلامي وإدارة الموارد: دراسات في النظريات والتطبيقات تأليف: د. علي بن سعيد، الناشر: دار الفكر العربي، د چاپ کال ۲۰۱۰م. دا کتاب د اسلامي اقتصاد د اصولو او د طبيعي سرچينو مدیریت ته پراخه کتنه کوي. د کتاب په تحليلي برخو کې د شريعت د اصولو پر بنسټ د سرچينو کارونه او د هغوی ساتنه روښانه شوې ده. د شريعت له نظره د چاپېريال د ساتنې اړوند مفاهيم او د سرچينو د سمې کارونې په اړه بحث شوی دی.

۳. التنمية المستدامة في الإسلام: إدارة الموارد الطبيعية في ضوء الشريعة تأليف: د. فهد بن عبد الله الفهد، الناشر، دار المنظومة د چاپ کال ۲۰۱۷م. دا کتاب د اسلامي شريعت د اصولو پر بنسټ د طبيعي زېرمو د مسوولانه مدیریت لپاره د همېشنې پراختيا مفاهيم وړاندې کوي. په دې کتاب د سرچينو ساتنې اړوند اسلامي حکمونه او د چاپېريال د ساتنې لپاره د اسلام لارښوونې په واضحه توگه تحليل شوې دي.

۴. اوسنۍ څېړنه د اسلامي شريعت پر بنسټ د سرچينو د مسوولانه مدیریت او چاپېريال ساتنې اړوند اړينو مسايلو ته په پراخه علمي او عملي بڼه پوښښ ورکوي. په دې څېړنه کې د طبيعي زېرمو د مسوولانه مدیریت، شريعت کې د قواعدو او قوانينو په اړه هغه خلاوې ډکوي، چې اوس مهال د افغانستان په سياق کې پرې ډير کم بحث شوي او يا هم په نشتون حسابېږي.

د طبيعي زېرمو مالکيت او د اسلامي شريعت اصول

د طبيعي زېرمو مالکيت او عامه گټې: د قرآن کریم او د احاديثو نصوصو ته په کتو، طبيعي زېرمې د بشریت گډ ملکيت شميرل شوی دی او الله تعالی داسې فرمايي: [هُوَ الَّذِي خَلَقَ لَكُمْ مَا فِي الْأَرْضِ جَمِيعًا ثُمَّ اسْتَوَى إِلَى السَّمَاءِ فَسَوَّاهُنَّ سَبْعَ سَمَاوَاتٍ وَهُوَ بِكُلِّ شَيْءٍ عَلِيمٌ] (سورة البقرة: ۲۹) په دې آيت کې دا واضح شوې، چې ټولې طبيعي زېرمې د ټول انسانيت مشترک ملک دی او دا د الله تعالی له لوري د بشریت لپاره د نعمتونو د لورينې يوه ځانگړې برخه ده. همداراز هغه حديث، چې د امام احمد په مسند کې را نقل شوی دی رسول الله صلى الله عليه وسلم فرمايي: [الناس شركاء في ثلاث: في الماء، والكلا، والنار] (رواه أحمد شماره: ۴۹۸)، په دغه حديث کې اوبه، د ځمکې نباتات او د اور اړوند طبيعي سرچينې او زيرمې د بشریت مشترک او گډ ملکيت گڼل شوی او په عام المشتركه استفادې يې ټينگار شوی دی: د پورته نصوصو پر بنسټ د طبيعي زېرمو مالکيت د شريعت له مخې د ټولو انسانانو مشترک ملکيت بلل شوی دی، خو د اسلامي اقتصادي مسووليت له مخې دغه سرچينې بايد په عادلانه توگه ووېشل شي او هر څوک يوازې د هغه حق تر سرحد پورې ترې گټه اخستلاى شي (عبد الله الجبرين: ۲۰۲۱م، ص: ۳۵).

د اسلامي اقتصادي سیستم د مسوولیت له آره د طبیعي سرچینو او زیرمو څخه استفاده کول د یو مهم اصل پر بنسټ ترسره کیږي. [الأصل في الأشياء الإباحة] (اصول دا چې له څیزونو او شیانو څخه استفاده کول اباحت او مشروعیت لري). دا په دې معنا دی، چې د طبیعي زېرمو څخه ګټه اخیستل جواز لري؛ خو یوازې په داسې شرایطو کې، چې دغه ګټه اخیستنه د نورو لپاره زیان رامنځته نه کړي. د دې اصولو پر بنسټ دولت هم مسوولیت لري، چې د طبیعي زېرمو د ویش لپاره عادلانه او ګټور تدابیر او میکانیزمونه غوره کړي؛ خو دغه عامه سرچینې په مسوولانه توګه مدیریت شي او ګټه یې ټولو ته ورسېږي (محمد بن سعد: ۲۰۰۵، ص: ۴۰). د دولت د مسوولانه مدیریت اړوند یوه بله مهمه قاعده دا ده چې: "التصرف على الرعية منوط بالمصلحة". په دې معنا چې دولت باید د عامه مصلحت لپاره د طبیعي زېرمو په کارونه او وېش کې خپل مسوولانه مداخله او مدیریت وکړي. معاصر اسلامي حقوق او قوانین د دولت د مسوولیتونو پر بنسټ د کانونو، ځنګلونو او اوبو مالکیت د دولت ملکیت او مالکیت ګڼي او د دې سرچینو د عادلانه استخراج، پروسیس او وېش لپاره یې ځانګړي تدابیر، قوانین، مقررات او اصول وضع کړي دي؛ خو ګټه اخیستنه ترې عامه شي او هیڅوک ترې ناسمه ګټه وانه خلي (عبد الله بن محمد بن سعد، ۲۰۰۵).

د طبیعي زېرمو د ساتنې او تنظیم شرعي بنسټات: د شریعت له نظره د طبیعي زېرمو ساتنه او تنظیم یو مهم شرعي مسوولیت دی؛ قرآن کریم کې د دغه امانت په اړه چې د ټولو انسانانو په وړاندې د یوه ستر مسوولیت په توګه وړاندې کیږي، وایي: [إِنَّا عَرَضْنَا الْأَمَانَةَ عَلَى السَّمَاوَاتِ وَالْأَرْضِ وَالْجِبَالِ فَأَبَيْنَ أَنْ يَحْمِلْنَهَا وَأَشْفَقْنَ مِنْهَا وَحَمَلَهَا الْإِنْسَانُ إِنَّهُ كَانَ ظَلُومًا جَهُولًا] (الأحزاب: ۷۲). په دې آیت کې د طبیعي زېرمو عادلانه مسوولیت او مدیریت، ساتنه او منصفانه وېش یو لوی امانت ګڼل شوی دی، چې باید د ټولو لخوا په پوره امانتداری سره استخراج، پروسیس، وېش او تقسیم په داسې توګه وشي، چې له ټولنې څخه فقر، غربت، بیچارګي پای ومومي او یا هم راکمه شي. د شریعت د دغه اصل پر بنسټ "لا ضرر ولا ضرار" د دغې قاعدې پر بنسټ د طبیعي زېرمو ناسم یا بې ځایه استعمال منع دی او هر عمل چې ځان او یا نورو ته زیان او تواو رسوي ممنوع دی او په شریعت کې ناروا عمل ګڼل کیږي. د بې ځایه او ناسم استعمال سره چاپېریال ویجاړول، د اوبو ککړتیا رامنځ ته کول او د ځنګلونو پرې کول شرعا ممنوع دي. په چاپېریال او ټولنه کې جدي چاپېریالي ستونزې راولاړولی شي؛ چې شریعت یې په هېڅ وجه جواز او مشروعیت نه ورکوي (الإمام النووي: ۲۰۱۰، ص: ۱۲۳). په شریعت کې د "بیت المال" اصطلاح او رول ته په کتو د طبیعي زېرمو څخه ترلاسه شوې عواید باید د عامه مصلحت لپاره وکارول شي؛ نه دا چې یوازې یوه ځانګړې طبقه ترې ګټه پورته کړي. د بیت المال څخه موخه داده، چې ټول

مسلمانان د دغو سرچینو څخه گټه واخلي او باید د عادلانه وېش د اصولو پر بنسټ ووېشل شي (وهبة الزحيلي: ۲۰۱۲م، ص: ۱۳۵).

د طبيعي زېرمو د غیر عادلانه وېش شرعي ممانعت: اسلام د هر ډول غیر عادلانه وېش پر ضد سخت دریځ لري او د احتکار په برخه کې دغه حدیث خورا مشهور دی "لا یحتکر إلا خاطئ" (رواه مسلم، شماره: ۱۶۰۵). که څوک په شخصي توګه طبيعي زېرمې لکه اوبه یا نورې سرچینې کنټرول کړي او نرخونه یې لوړ کړي، دا عمل شرعا ناوړا بلل شوی دی، ان دا چې محتکر په دغه مفهوم ملعون او د الله له رحمت څخه لرې شمېرل شوی دی؛ خو دغه کار که بیا حکومت او دولت د مسوولانه مدیریت لپاره وکړي؛ ترڅو د ولس حق خوندي کړي، د شرعي موخو او مقاصدو له اړه جواز لري. هر ډول فساد، بلې، بې ځایه کارونه، وېش د مزېرمو او سرچینو په شریعت کې په جدي توګه ممنوع دی؛ الله تعالی یې په اړه داسې فرمایي: [وَلَا تَبْخَسُوا النَّاسَ أَشْيَاءَهُمْ وَلَا تَعْتَوْا فِي الْأَرْضِ مُفْسِدِينَ] (هود: ۸۵). دغه آیت د هر ډول فساد او طبيعي سرچینو د ضایع کولو پر ضد یو جدي پیغام لري او د شریعت له نظره د سرچینو بې ځایه کارونه او اسراف هم حرام دي؛ الله تعالی فرمایي: [وَكُلُوا وَاشْرَبُوا وَلَا تُسْرِفُوا] (الأعراف: ۳۱). دغه آیت د سرچینو بې ځایه کارونې او اسراف څخه شرعا جدي ممانعت کوي. اسراف نه یوازې د سرچینو د ضایع کېدو سبب کیږي؛ بلکې ټولنیز اقتصادي توازن خرابوي او د اسلامي اقتصاد بنسټونه زیانمنوي (الفهید: ۲۰۱۷م، ص: ۲۵).

د طبيعي زېرمو د کارونې او وېش اسلامي اصول او بنسټونه

په استعمال کې اعتدال او د اسراف څخه ممانعت: اسلام د هر اړخیز او متوازن استعمال اصول وړاندې کوي، چې د شریعت د حکم په بنسټ باید ټول بشریت د سرچینو او زېرمو څخه په متوازنه او معتدله توګه گټه پورته کړي؛ دغه توازن او اعتدال ته په قرآن کریم کې داسې اشاره شوې ده: [وَالَّذِينَ إِذَا أَنْفَقُوا لَمْ يُسْرِفُوا وَلَمْ يَقْتُرُوا وَكَانَ بَيْنَ ذَلِكَ قَوَامًا] (الفرقان: ۶۷). په دې آیت کې دسرچینو او زېرمو د بې ځایه استعمال او کارونې څخه جدي ممانعت شوی دی او د استعمال په عادي او منځنۍ پروسې تأکید شوی او منځلارې بندگان الله تعالی غوره گڼلي دي د فقهي اصولو په رڼا کې د "التصرف في الملك يجب أن يكون شرعياً" قاعده هم د طبيعي زېرمو د کارونې لپاره یو بنسټیز اصل ګڼل کیږي؛ په دې معنا چې که څوک د سرچینو ناسم یا بې ځایه کارونه وکړي، نو دولت حق لري چې د دغې کارونې پر محدودیت یا تنظیم اړه شرعي او قانوني اقدام وکړي. دا د اسلامي دولت د مسوولیت یوه مصلحتي برخه ده، چې د سرچینو د غیر شرعي او قانوني کارونې مخنیوی وکړي او د عدالت د پلي کولو لپاره هڅه وکړي. د معاصرو قوانینو په رڼا کې شرعا او قانونا دا جواز لري، چې د انرژۍ او اوبو پر مدیریت شرعي او قانوني

محدودیتونه ولگول شي؛ خو د راتلونکو نسلونو لپاره د طبیعي سرچینو ساتنه یقیني شي. د دې اصولو پر بنسټ د طبیعي زېرمو په کارونه کې باید د احتیاط څخه کار واخیستل شي، د ضرورت او اړتیا پر بنسټ ترې گټه او استفاده وشي (أحمد العرفات: ۲۰۱۳م، ص: ۴۵).

د طبیعي زېرمو عامه گټه او د وقف د اصل مفهوم: په اسلامي شریعت کې د طبیعي زېرمو د عامه گټې او د وقف مفهوم د سرچینو او زیرمو په مسوولانه مدیریت کې خورا مهم ځای لري. که چیرته یو مسلمان خپل عقارات او منقولات وقف کړي؛ ترڅو ترې نور خلک مستفید شي؛ بیا خو حکومت د عمومي مصلحت د ساتنې لپاره کولای شي؛ چې طبیعي زیرمې داسې مدیریت کړي، چې گټه یې عمومي مسلمانانو ته ورسېږي؛ رسول الله صلی الله علیه وسلم فرمایي: [إِنْ شِئْتَ حَبَسْتَ أَصْلَهَا وَتَصَدَّقْتَ بِثَمَرِهَا] (رواه مسلم، شماره: ۱۶۳۳). په دې حدیث کې د وقف د اصولو په اړه افرادو ته لارښوونې شوې، چې اصل یې وساتي او منفعت یې خلکو ته په دوامداره توگه خیرات او صدقه کړي. حکومت بیا د ټول ولس عمومي هوساینه او رامي پر غاړه لري او د مصلحت پر بناء د طبیعي زېرمو لکه؛ اوبو، ځنگلونو او نورو سرچینو وقف د ټولنې د عمومي گټې لپاره تخصیص کولای شي، چې په مسوولانه توگه مدیریت شي. په استخراج، پروسیس او بالاخره توزیع او تقسیم کې یې د عدالت او انصاف بنسټونه مراعات شي، چې په ټولنه کې محرومیت او فقر لمنځه یوسي او دغه سرچینې د وطن او وطنوالو په گټه استعمال شي (الخطیب، احمد: ۲۰۱۸م، ص: ۳۷).

فقهی قواعد او بنسټونه د وقف په اړه دا بیانوي، چې وقف باید د ټولنې د گټې لپاره وي، نه د یوه ځانگړي فرد یا ډلې شخصي گټې لپاره. که د چاپیریال د ښه والي لپاره وقف رامنځته شي، دولت ته اجازه ورکول کېږي، چې د خلکو د مصلحت لپاره یې ترتیب او تنظیم کړي. دا د اسلامي شریعت پر بنسټ د دولتي رول پر اهمیت ټینگار کوي، چې د وقف پروژو ته د ټولنې د ښه‌رازۍ لپاره تنظیمات ورکوي. اسلامي بانکونه هم د طبیعي زېرمو د ساتنې لپاره مهم رول ولوبوي، دوی کولی شي د چاپیریال ساتنې او د سرچینو مسوولانه مدیریت، بشر دوستانه او اقتصادي پروژو تمویل برابر کړي، چې د طبیعي سرچینو د ساتنې او پرمختگ لپاره باارزښته واقع شي. دغه ډول پروژې نه یوازې اقتصادي ارزښت لري، بلکې د ټولنې د چاپیریال ساتنې او تل پاتې پرمختگ لامل هم گرځي (عبد الله العثیمین: ۲۰۱۵م، ص: ۸۷).

د سرچینو په ساتنه کې د دولت مسوولیت: له شرعي پلوه د طبیعي زېرمو په ساتنه کې د دولت مسوولیت خورا مهم دی. د دولت د شرعي مکلفیتونو په اړه دا فقهي قاعده شته، چې د حکومتي مسوولینو هره کړنه باید د ولس په خیر او گټه وي: "تصرف الإمام على الرعية منوط بالمصلحة" په دې معنا چې دولت

باید د عامه مصلحت، د سرچینو د ښه او مسوولانه مدیریت او ساتنې لپاره لازمي کړنې ترسره کړي او دولت داسې قوانین باید وضع کړي، چې د طبیعي زېرمو له ناوړه استفادې څخه مخنیوی وکړي.

د طبیعي زېرمو د عوایدو په اړه د بیت المال مسوولیت هم خورا مهم دی. د شریعت اصول او بنسټونه په دې ټینګار کوي، چې د بیت المال عواید باید د ټولنې د هوساینې او ښکمرغۍ لپاره وکارول شي؛ نه دا چې یوازې د اشرافو یا ځانګړو کسانو لپاره د امتیازاتو په ښه ورکړل شي. د بیت المال هدف دا دی، چې د طبیعي زېرمو ګټه ټولې ټولنې ته ورسېږي او د اقتصادي توازن لپاره د عمومي مصلحت لپاره استعمال شي. که څوک طبیعي زېرمې احتکار کړي یا یې ضایع کړي؛ اسلامي دولت باید شرعي تعزیرات پرې ولګوي. د دې تعزیراتو موخه دا ده، چې د ټولنې ګټې خوندي پاتې شي او په هره کچه د شریعت اصول پلي شي. په تعزیراتو کې د جزاوو او مجازاتونو اړوند ځانګړي شرایط او قواعد شته، چې د دولت د مسوولیت اړوند واضح او روښانه احکام او میکانیزمونه پکې لیدل کېږي، خو د هغه پر بنسټ د عامه ګټو څخه دفاع وشي (اکرم زکریا: ۲۰۲۰م، ص: ۶۷).

د طبیعي زېرمو د ساتنې او پراختیا ستراتیژي

د اسلامي فقهې له نظره د تل پاتې ودې اصول: د اسلامي فقهې له نظره، تل پاتې وده د طبیعي زېرمو په عادلانه او مسوولانه کارونه کې نغښتې ده. د طبیعي زېرمو د ساتنې او پرمختګ لپاره د فقهې بنسټونو پر هغو اصولو ښاړ شوي دي، چې نه یوازې د خلکو مصلحت ته به پام کوي، بلکې د شریعت په حدودو کې د ټولو زېرمو عادلانه وېش او کارول هم تضمینوي. د شریعت یو مهم اصل د "احیاء موات" دی، چې په حدیث کې راغلی دی: "من أحيا أرضاً ميتة فهي له" (رواه أبو داود، شماره: ۳۰۷۳). په دې حدیث کې د پخوانیو او له کاره لوېدلو ځمکو د احیا کولو لپاره د خلکو هڅونه شته؛ خو دغه شاړې ځمکې په کرنیزو ځمکو بدلې شي. له یوې خوا به خلکو ته کار پیدا شي؛ له بلې خوا به د سرچینو مسوولانه مدیریت ترسره شي، چې دا کار به د چاپیریال ساتنې په اړه غوره اغیزې وښیږي او عامه سرچینې او زیرمې به د ولس د عمومي مصلحت په چوکات کې راونغښتل شي، چې دا کار به د همېشني او تل پاتې ودې او پرمختګ لامل وګرځي. شرعي اصول او قواعد خلک دې ته هڅوي، چې شاړې ځمکې بیا ابادې کړي او په دې کار سره به د اقتصاد د پراختیا لپاره لارې پرانیزي، چې دا کار به د طبیعي زېرمو د عادلانه وېش پر لور لوی ګام وي. هغه کسان چې ځمکې ابادوي او د ګټې اخیستنې لپاره یې چمتو کوي، باید د اسلامي حکومت لخوا تشویق شي؛ خو ټولنه د دې سرچینو څخه په مناسب ډول ګټه پورته کړای شي. بله مهمه مسأله چې د تل پاتې ودې لپاره اړینه ده، د سودي اقتصاد پرځای د اسلامي اقتصادي نظام له طرزالعمل او تړونونو څخه ګټه اخیستنه ده. د سودي نظام په اړه قرآن کریم

فرمایي: [وَأَحَلَّ اللَّهُ الْبَيْعَ وَحَرَّمَ الرِّبَا] (البقره: ۲۷۵). سود د طبيعي زېرمو عادلانه وېش ته زیان رسوي او د ماليې په سیستم کې یو جابرانه او ظالمانه فشار رامنځ ته کوي. د دې مسألې د حل لپاره باید اسلامي اقتصادي تمویل وده وکړي او اسلامي اقتصادي وسایل لکه مضاربه، مشارکه او وقف د طبيعي زېرمو د مسوولانه، مدبرانه مدیریت لپاره د غوره حللارو په بڼه وړاندیز شي او پر بنسټ یې د طبيعي زیرمو د پروژو تمویل وشي، څو اقتصاد پر پښو ودړيږي او تل پاتې وده او پرمختګ په هېواد کې سترګې وغړوي. دولت باید د سودي سیستم د له منځه وړلو لپاره داسې پرمختللي اسلامي مالي وسایل وړاندې کړي، چې د اسلامي شریعت سره سمون ولري. مضاربت او مشارکت هغه کاري لارې دي، چې طبيعې زېرمو د پراختیا او ساتنې لپاره غوره فضاء رامنځ ته کولای شي؛ ځکه چې دغه اسلامي اقتصادي وسایل د سرچینو عادلانه وېش تضمینوي او د سودي اقتصادي فشارونو مخنیوی کوي (سامي البدری: ۲۰۱۷م، ص: ۵۵).

د اسلامي اقتصاد او چاپیریالي ستونزو همغږي: په اسلامي اقتصاد کې د طبيعي زېرمو ساتنه او مسوولانه مدیریت یې د مصلحت په بنسټ ترسره کیږي. د شریعت یو مهم اصل د "المصلحة العامة" یا د عامه گټې اصل دی، چې هر شرعي عمل او قانون د خلکو عمومي مصلحت په نظر کې نیولو سره مشروع او جائز ګڼل کیږي. په قرآن کریم کې د دې اصل په هکله راغلي: [مَا جَعَلَ عَلَيْكُمْ فِي الدِّينِ مِنْ حَرَجٍ] (الحج: ۷۸). لکه څرنګه چې معلومه ده، په دین کې حرج، تکلیف او مشقت نشته؛ بلکې دین د انسانانو ټول عمومي مصلحتونه تضمین کړي دي او هر قانون، چې د عامه مصلحت لپاره وي شریعت یې تاییدوي؛ نو ویلای شو چې د طبيعي زېرمو د ساتنې او مسوولانه مدیریت اصول او بنسټونه د دغه آیت په رڼا کې د منلو وړ دي او د حکومت ټولې کړنې باید د انسانانو د مصلحت او ښه ژوند پر برابرولو راوڅرخيږي، څو په وطن کې ارامي او سوکالي رامنځ ته شي. په دې توګه د اسلامي عقودو پرمټ؛ لکه اجاره، سلم او استصناع له لارو د طبيعي زېرمو ساتنه او مسوولانه مدیریت ممکنه ده. د اجارې قراردادونه هغه وخت شوني دي، چې د سرچینو ساتنه او کارونه په قانوني او مسوولانه ډول تضمین شي. په دې ډول قراردادونو کې د اجارې پراختیا او نورو تړونونو په واسطه کولای شو د طبيعي زېرمو په ساتنه د ټولو برخو د ګټو د خوندې کول په چاپیریال راوڅرخوو او یقیني کړو. وقف بیا هغه وسیله ده چې د مسلمانانو د طبيعي زېرمو د ساتنې لپاره ارزښتمن بنسټون لري. د وقف د اصولو مطابق ځمکې، ځنګلونه او اوبه د ټولنې د اوږدمهاله هوساینې لپاره په وقف کې ورکول کیږي او له ثمرې او گټې څخه یې اوږدمهاله استفاده کیدلای شي. له بلې خوا بیا زکات هغه مالي سرچینه ده، چې د فقر د له منځه وړلو لپاره کارول کېږي او د چاپیریال د ساتنې او طبيعي زېرمو د حفظ لپاره هم ترې استفاده کیدلای شي،

په تېره بيا هغه مهال چې د زکات اخيستونکي اصناف پيدا نه شي؛ نو د وخت حکومت کولی شي د زکات له سرچينو څخه د طبيعي زېرمو او سرچينو مسوولانه مدیریت او چاپیریال ساتنې لپاره ترې ګټه واخلي، خو یې ګټه عمومیت پیدا کړي او د هیواد وګړي ترې برخمن شي؛ د وطن د ابادۍ، ښه‌بازۍ او آرامۍ لپاره ترې ګټه واخیستل شي؛ الله تعالی فرمایي: [إِنَّمَا الصَّدَقَاتُ لِلْفُقَرَاءِ وَالْمَسْكِينِ وَالْعَامِلِينَ عَلَيْهَا وَالْمُؤَلَّفَةِ قُلُوبُهُمْ وَفِي الرِّقَابِ وَالْغَارِمِينَ وَفِي سَبِيلِ اللَّهِ وَابْنِ السَّبِيلِ فَرِيضَةٌ مِّنَ اللَّهِ وَاللَّهُ عَلِيمٌ حَكِيمٌ] (التوبة: ۶۰). د دې ټولو اصولو او وسیلو په کارولو سره اسلامي اقتصاد د طبيعي زېرمو د ساتنې او پراختیا لپاره یو مسوولانه او متوازنه لاره وړاندې کوي (محمود عبد الله، (۲۰۱۹م، ص: ۳۷).

د طبيعي زېرمو په ساتنه کې د اسلامي دولت رول: اسلامي دولت د طبيعي زېرمو د ساتنې او پراختیا لپاره د مسوولیت یو لوی بار پر غاړه لري "د شریعت له مخې دولت باید داسې قوانین او مقررات وضع کړي، چې د طبيعي زېرمو د غیرقانوني او بې نظمې استفادې مخه ونیسي" د اسلامي دولت د شرعي مکلفیتونو په هکله قاعده ده چې: "تصرف الإمام على الرعية منوط بالمصلحة" په دې معنا چې دولت باید د عامه مصلحت لپاره د سرچينو د مدیریت او ساتنې لپاره اقدامات وکړي؛ ځکه چې د حکومت هر عمل او کړنه باید د خلکو د مصلحت او هوساینې لپاره وي. اسلامي دولت باید د طبيعي زېرمو عواید د بیت المال له لارې د ټولنې په هوساینه ولګوي، نه په ځانګړو اشخاصو باندې. د بیت المال د قوانینو په رڼا کې د طبيعي زېرمو د عوایدو څخه ټولنه باید داسې ګټه واخلي، چې ټولنې د جهل، بېکارۍ او بېوزلۍ تېر ټول شي یا یې هم څه ناڅه سلنه راکمه شي. دا هرڅه د اصولو، قوانینو، طرزالعملونو او د مشرانو ترمنځ د شورا او مشورې له مخې رامنځ ته شي؛ ترڅو له ټولنې څخه مالی وېش د دیکتاتوری مفهوم پای و مومي؛ په دغه اړه الله تعالی داسې فرمایي: [وَأَمْرُهُمْ شُورَى بَيْنَهُمْ وَمِمَّا رَزَقْنَاهُمْ يُنْفِقُونَ] (الشوری: ۳۸). او [وَفِي أَمْوَالِهِمْ حَقٌّ لِلْسَّائِلِ وَالْمَحْرُومِ] (الذاریات: ۱۹). د دغو آیتونو پر بنسټ اسلامي دولت باید د ټولنې سره داسې اړیکه ټینګه کړي، چې بنسټ یې خپلمنځي احترام وي او د ټولنې ټول وګړي خپلو بنسټي حقونو ته لاسرسی ولري، خو ټولنیز عدالت تطبیق شي او ټولنه پرمختګ وکړي (الفهید: ۲۰۱۷م، ص: ۳۲).

که څوک د طبيعي زېرمو څخه غیرقانوني ګټه اخلي، دولت باید شرعي تعزیرات پرې ولګوي، خو د ټولنې د هوساینې لپاره دغه عامه سرچینې خوندي شي؛ د دې لپاره د شریعت او قانون سره سم تعزیرات او مجازات رامنځ ته کړي، چې پر بنسټ یې دغه سرچینې له هر ډول تیري او تجاوز څخه خوندي پاتې شي او د ټولنې د عمومي هوساینې او رامۍ لپاره ترې په راتلونکې کې ګټه واخیستل شي.

د شریعت له نظره د طبیعي زېرمو په پراختیا کې د ټکنالوژۍ رول: اسلام د علم او ټکنالوژۍ پر بنسټ پرمختګ ته ډېر اهمیت ورکوي. د قرآن کریم یو مشهور آیت د علم ارزښت داسې بیانوي: [وَقُلْ رَبِّ زِدْنِي عِلْمًا] (طه: ۱۱۴). ژباړه: (پروردگاره زما پوهه را زیاته کړه). د ټکنالوژۍ پراختیا باید د فقهي له زاویې او د شریعت د اصولو سره سمه تنظیم شي. نننۍ ټکنالوژي د طبیعي زېرمو په ساتنه او پراختیا کې د پام وړ رول لري، دا ټکنالوژي د اوبو پاکولو، د ځمکو اصلاح او د انرژۍ د بدیل سرچینو ته لاسرسی د طبیعي زېرمو ساتنه اسانه کوي او ګټه اخیستنه ترې خورا اسانه کولای شي. په نړۍ کې چې نن کوم نظامي، سیاسي، اقتصادي او ټولنیز پرمختګونه د سر په سترګو گورو، دا ټول د نننۍ ټکنالوژۍ برکت دی او الله تعالی یې مسلمانانو ته په قرآن کریم کې یادونه هم کړې، چې دوی باید د قوت او قدرت د تیارولو لپاره غوره کونښبونه وکړي، خو داسې قوت او قدرت رامنځ ته کړي، چې د اسلام دښمنان پرې وېروي؛ الله تعالی داسې فرمایي: [وَأَعِدُّوا لَهُمْ مَا اسْتَطَعْتُمْ مِنْ قُوَّةٍ وَمِنْ رِبَاطِ الْخَيْلِ تُرْهَبُونَ بِهِ عَدُوَّ اللَّهِ وَعَدُوَّكُمْ] (الأنفال: ۶۰).

اسلامی دولت ته دا مسوولیت ورپرغاړه کيږي، چې د ټکنالوژۍ د استعمال لپاره داسې قوانین جوړ کړي؛ خو پرمټ یې د طبیعي زېرمو او سرچینو مسوولانه مدیریت رامنځ ته کړي؛ ویش او تقسیم یې د ولس د عمومي مصلحت لپاره وکارول شي، له ټولنې څخه د بېوزلۍ تېر ټول شي او یا هم سلنه یې راکمه شي (أحمد العرفات: ۲۰۱۳م، ص: ۷۷).

د طبیعي زېرمو د ساتنې په برخه کې د نړۍ والو مرستو اهمیت: شرعي احکام او لارښوونې د ټولنیزو اړیکو او نړۍ والو مرستو ته خورا زیات ارزښت ورکوي. قرآن کریم په بېلابېلو آیتونو کې د مسلمانانو ترمنځ او د نورو ملتونو سره د مرستې پر ارزښت ټینګار کوي؛ لکه څنګه چې وایي: [وَتَعَاوَنُوا عَلَى الْبِرِّ وَالتَّقْوَىٰ وَلَا تَعَاوَنُوا عَلَى الْإِثْمِ وَالْعُدْوَانِ وَاتَّقُوا اللَّهَ إِنَّ اللَّهَ شَدِيدُ الْعِقَابِ] (المائدة: ۲). د طبیعي زېرمو د ساتنې لپاره نړۍ والې مرستې نه یوازې د اسلامي هېوادونو لپاره اړینه دي، بلکې د ټولې نړۍ د ښه والي لپاره هم اړینې دي. اسلامي دولتونه باید د نړۍ والو سازمانونو؛ لکه د اقلیم بدلون او چاپېریالي ساتنې بنسټونو په مرسته خپلې هڅې پیل کړي، خو د طبیعي زېرمو د ساتنې لپاره ګډې کړنې ترسره کړي (عبدالله بن سعد: ۲۰۰۵م، ص: ۳۳).

د څېړنې موندنې

۱. په شریعت کې د اسلامي فقهي له نظره د طبیعي زېرمو د ساتنې لپاره د تل پاتې ودې یو شمېر بنسټیز اصول وړاندې کوي، چې د تل پاتې ودې لپاره حتمي او اړین ګڼل کيږي. د احیاء موات اصل چې له حدیث "من أحيأ أرضاً ميتة فهي له" څخه اخستل شوی دا څرګندوي، که څوک

شاړې ځمکې بیا فعاله کړي دا د هغه حق دی؛ چې گټه ترې واخلي او دولت باید هر ډول اسانتیاوې ورته برابرې کړي. شریعت د ځمکو اصلاح او د طبیعي سرچینو عادلانه وېش ته خورا زیات ارزښت ورکوي او په دې توگه د تل پاتې ودې مفکورې ته لارښوونې هم کوي.

۲. اسلامي تمویل د سودي سستم پر ځای د مضاربت، مشارکت او وقف په څېر متبادلي حللارې وړاندې کوي، چې د طبیعي زېرمو د ساتنې، عادلانه وېش او تل پاتې ودې لپاره اړین گامونه شمیرل کېږي. د سودي نظام له امله طبیعي زېرمو ته زیان رسېږي؛ ځکه چې دا د عادلانه وېش پر ځای د بې عدالتۍ او ناانډولتوب لامل ګرځي.

۳. اسلام د طبیعي زېرمو د ساتنې لپاره د اسلامي اقتصاد او د چاپېریالي ستونزو توافق د مصلحت اصل وړاندې کوي، چې د هر قانون او کړنلارې تاسیس د عامه گټې په بنسټ وي. د طبیعي زېرمو د ساتنې او د اقتصادي پرمختګ لپاره د شریعت اصول د لا نورو فرصتونو برابرولو لپاره لارښوونې کوي. د اجارې، سلم او استصناع په څېر اسلامي قراردادونه د طبیعي زېرمو ساتنه تضمینوي.

۴. وقف او زکات هم د طبیعي زېرمو د ساتنې لپاره مهم ابزار ګڼل کېږي؛ د وقف پر بنسټ ځمکې او سرچینې د ټولنې لپاره د اوږدمهاله فلاح په لور کارول کېږي او د زکات سیستم د طبیعي زېرمو په خوندي ساتلو کې مرسته کوي.

۵. د طبیعي زېرمو په ساتنه کې د اسلامي دولت رول خورا مهم دی. دولت د طبیعي زېرمو د ساتنې لپاره اړین مسوولیت لري او د شریعت پر بنسټ دولت باید داسې قوانین وضع کړي، چې د طبیعي زېرمو عادلانه وېش او ساتنه تضمین کړي؛ نو دا د اسلامي دولت مسوولیت دی، چې د غیرقانوني استفادې او سرچینو د ناوړه استعمال مخنیوی وکړي.

۶. د ټکنالوژۍ کارول د طبیعي زېرمو د ساتنې او پراختیا لپاره ډېر مهم ګڼل کېږي. اسلام خپل اتباع علم او ټکنالوژۍ ته هڅوي، خو د پرمختګ په میدان کې ترې گټه واخیستل شي. د اوبو پاکولو، د ځمکو اصلاح او د انرژۍ د بدیلو سرچینو په لور د لارو چارو په پرانستلو کې مرسته کوي او د طبیعي زېرمو د همېشنۍ ودې لپاره د ټکنالوژيو کارول اړین ګڼل کېږي.

۷. اسلام د نړۍ والې مرستې پر ارزښت ټینګار کوي، ځکه چې د طبیعي زېرمو د ساتنې مساله یوازې په یوه هېواد پورې محدوده نه ده. د اسلامي هېوادونو د ګډو کوشنونو له لارې؛ چې د اقلیمي بدلون، د طبیعي زېرمو ساتنې او د چاپېریالي ستونزو په هکله دي د نړۍ والې ټولنې مرستې او همغږي خورا باارزښته ګڼل کېږي. شریعت د داسې مرستو غوښتنه کوي، چې د ټولې نړۍ لپاره د

هوساینې، پرمختګ او د طبیعي زېرمو د ساتنې لامل وګرځي او په نړۍ کې سوله، امنیت او سوکالۍ دوام پیدا کړي.

د څېړنې پایلې

۱. د طبیعي زېرمو د ساتنې لپاره د اسلامي شریعت اصول بنسټیز رول لري.
۲. اسلام د طبیعي زېرمو د ساتنې لپاره ځانګړي شرعي اصول لري، چې د همېشني ودې او د طبیعي سرچینو د ساتنې بنسټ جوړوي. د شریعت له مخې طبیعي زېرمې؛ لکه د ځمکې اوبه او نورې سرچینې د ټول انسانیت ګډ ملکیت ګڼل کېږي. د "الناس شرکاء فی ثلاث: فی الماء، والکلاء، والنار" حدیث د طبیعي زېرمو د عمومي ګټې پر کارونې او ګټې اخیستنې ټینګار کوي، چې سرچینې باید د ټولو لپاره وي او د یو ځانګړي ګروپ لخوا پرې تسلط نامشروع ګڼي.
۳. اسلام د طبیعي زېرمو د وېش لپاره د عدالت اصول وړاندې کوي، دا په ځانګړې توګه د «الأصل فی الأشياء الإباحة» قاعده کې څرګندېږي، چې د سرچینو څخه ګټې اخیستنې ته اجازه ورکوي؛ خو په دې شرط چې د زیان مخنیوی وشي. د "لا ضرر ولا ضرار" قاعده هم د سرچینو د ناسم لګښت پر ضد او د چاپېریال د ساتنې لپاره د وقایې په توګه کارول کېږي. دا اصول او قواعد د طبیعي زېرمو عادلانه وېش او د وسایلو د معتدل استعمال ملاتړ کوي.
۴. اسلامي اقتصاد د سود پر ځای د مضاربت، مشارکت او وقف په څېر سیستمونه وړاندې کوي، چې د طبیعي زېرمو د عادلانه وېش لپاره اړین دي. دا سیستمونه تل پاتې او عادلانه ودې ته لار هواروي؛ ځکه دا ټولنې ته اجازه ورکوي چې په متوازن ډول د سرچینو څخه ګټه واخلي او وېش په عادلانه توګه وشي.
۵. اسلامي دولت باید د طبیعي زېرمو د ساتنې لپاره د قوي قوانینو وضع کولو ته ژمن وي. د دولت شرعي مکلفیتونه د دې لپاره دي، چې سرچینې د غصب، فساد او غیرقانوني ګټې اخیستنې څخه خوندي وساتي. د طبیعي زېرمو عواید باید د بیت المال د عوایدو له لارې د ټولنې په عامه هوساینه ولګول شي.
۶. وقف او زکات هغه بنسټي اسلامي توکي دي، چې د طبیعي زېرمو د ساتنې او د هغې پراختیا لپاره کارول کېدای شي. د وقف پر بنسټ ځمکې او نورې سرچینې د ټولنې د اوږدمهاله هوساینې لپاره کارول کېږي، چې په دې توګه طبیعي زېرمو ته د تل پاتې ساتنې لارې چارې برابرېږي. همدارنګه د زکات سیستم، د سرچینو عادلانه وېش او د ټولنې بېوزلو ته د سرچینو برابرولو لپاره یوه مهمه لاره ده.

۷. اسلام د پرمختګ لپاره علم او ټکنالوژي اړینه وسیله ګڼي، د لاسته راوړنې یې ملاتړ کوي او دا اړینه بولي، چې د طبیعي زېرمو د ساتنې لپاره نوې ټکنالوژۍ وکارول شي. په اوسني عصر کې د اوبو تصفیه، د ځمکو اصلاح او د انرژۍ د بدیلو سرچینو پراختیا د طبیعي زېرمو د تل پاتې ساتنې وده او پراختیا له علم او ټکنالوژۍ سره تړلي دي.
۸. د طبیعي زېرمو ساتنه یوازې په یوه هېواد پورې اړه نه لري. د اسلامي شریعت اصول د نړۍ والې مرستېاو همغږۍ په لور مهمې لارښوونې کوي، چې د اقلیمي بدلونونو او طبیعي زېرمو د ساتنې په برخه کې د نړۍ په کچه ګډې مرستې ته اړتیا زیاتوي.

د څېړنې وړاندیزونه

۱. د اسلامي فقهې او قانون پر بنسټ د طبیعي زېرمو د ساتنې لپاره نوي قوانین وضع کول؛
۲. د اسلامي تمویل سیستم ته پراختیا ورکول؛
۳. د چاپېریال ساتنې په برخه کې د اسلامي ښوونو او لارښوونو ته پراخ ترویج ورکول؛
۴. د ټکنالوژۍ په کارولو سره د طبیعي زېرمو د ساتنې نوې لارې چارې رامنځ ته کول؛
۵. په طبیعي زېرمو کې د وقف او زکات سیستم ته د مسوولانه مدیریت او ساتنې لپاره ځانګړی رول ورکول؛
۶. د اسلامي فقهې پر بنسټ د نړۍ والې مرستې لپاره، قوانینو ته پراختیا ورکول؛
۷. د طبیعي زېرمو د ساتنې لپاره د دولت لخوا نظارت او د مجازاتو سیستم رامنځته کول؛
۸. د تل پاتې ودې لپاره د اسلامي اقتصادي بنسټونو ته پراختیا ورکول؛
۹. د شریعت سره سم د طبیعي زېرمو د ساتنې لپاره پراخه څېړنیز پروژې رامنځ ته کول؛

سرچینې

القرآن الکریم

- أحمد، ع. (2013). *قانون البيئة الإسلامي*. دار الرسالة.
- أحمد بن حنبل، أ. (1995). *مسند الإمام أحمد بن حنبل (تحقيق ش. الأرناؤوط)*. مؤسسة الرسالة.
- البخاري، م. ب. إ. (2001). *صحيح البخاري (تحقيق م. ز. ب. ن. الناصر)*. دار طوق النجاة.
- البدری، س. (2017). *الإسلام والبيئة*. مكتبة ابن رشد.
- الجبرین، ع. (2021). *الاقتصاد الإسلامي: المفاهيم والتطبيقات*. دار العلم.
- الخطیب، أ. (2018). *فقه الوقف في الإسلام: أحكامه وأثره*. دار السلام.
- الزحيلي، و. (2012). *الفقه الإسلامي وأدلته*. دار القلم.
- زكريا، أ. (2020). *فقه المضاربة والمشاركة*. دار التقوى.
- سعد، ع. ب. م. ب. (2005). *الإدارة الاقتصادية في الإسلام: مفاهيمها وأبعادها*. دار اليمامة للنشر.
- العثيمين، ع. (2015). *إدارة المال العام في الإسلام*. مؤسسة الإسلام.
- الفهيد، ف. ب. ع. (2017). *التنمية المستدامة في الإسلام: إدارة الموارد الطبيعية في ضوء الشريعة*. دار المنظومة.
- محمود، ع. (2019). *الفكر البيئي في الإسلام*. دار السلام.
- مسلم بن الحجاج، م. (2010). *صحيح مسلم (تحقيق ش. الأرناؤوط)*. دار إحياء التراث العربي.
- النووي، ي. ب. ش. (2010). *المجموع شرح المذهب*. دار الفكر.
- أبو داود، س. ب. أ. (2009). *سنن أبي داود (تحقيق ش. الأرناؤوط)*. دار الرسالة العالمية.